

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

స్కందపురాణే సనత్కుమారసంహితాయాం
॥ శ్రీలక్ష్మీసహస్రనామస్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీలక్ష్మీసహస్రనామస్తోత్రం ॥

నామ్నాం సాష్టసహస్రం చ బ్రూహి గార్గ్య! మహామతే! |
మహాలక్ష్మ్య మహాదేవ్య భుక్తిముక్త్యర్థసిద్ధయే ॥ 1 ॥

గార్గ్య ఉవాచ
సనత్కుమారమాసీనం ద్వాదశాదిత్యసన్నిభం |
అపృచ్ఛన్ యోగినో భక్త్యా యోగినామర్థసిద్ధయే ॥ 2 ॥

సర్వలౌకికకర్మభ్యో విముక్తానాం హితాయ వై |
భుక్తిముక్తిప్రదం జప్యమనుబ్రూహి దయానిధే! ॥ 3 ॥

సనత్కుమార! భగవన్! సర్వజ్ఞోఽసి విశేషతః |
ఆస్తిక్యసిద్ధయే నృణాం క్షిప్రధర్మార్థసాధనం ॥ 4 ॥

ఖిద్యంతి మానవాః సర్వే ధనాభావేన కేవలం |
సిద్ధ్యంతి ధనిదోఽన్యస్య నైవ ధర్మార్థకామనాః ॥ 5 ॥

దారిద్ర్యధ్వంసినీ నామ కేన విద్యా ప్రకీర్తితా |
కేన వా బ్రహ్మవిద్యాపి కేన మృత్యువినాశినీ ॥ 6 ॥

సర్వాసాం సారభూతైకా విద్యానాం కేనకీర్తితా |
ప్రత్యక్ష సిద్ధిదా బ్రహ్మన్! తామాచక్ష్య దయానిధే! ॥ 7 ॥

సనత్కుమార ఉవాచ
సాధు పృష్టం మహాభాగాః! సర్వలోకహితైషిణః! |
మహతామేష ధర్మశ్చ నాన్యేషామితి మే మతిః ॥ 8 ॥

బ్రహ్మవిష్ణుమహాదేవమహేంద్రాదిమహాత్మభిః |
సంప్రోక్తం కథయామ్యద్య లక్ష్మీనామసహస్రకం || 9 ||

యస్యోచ్చారణ మాత్రేణ దారిద్ర్యాన్ముచ్యతే నరః |
కిం పునస్తజ్జపాజ్ఞాపీ సర్వేష్టార్థానవాప్నుయాత్ || 10 ||

అథ సంకల్పః

అస్య శ్రీలక్ష్మీదివ్యసహస్రనామస్తోత్రమహామంత్రస్య ఆనందకర్దమచిక్లీతేంది-
రాసుతాదయో మహాత్మానో మహార్షయః, అనుష్టుప్ ఛందః, విష్ణుమాయా
శక్తిః, మహాలక్ష్మీః పరా దేవతా, శ్రీమహాలక్ష్మీప్రసాదద్వారా సర్వేష్టార్థసిద్ధ్యర్థే
జపే వినియోగః |

అథ ధ్యానం

పద్మనాభప్రియాం దేవీం పద్మాక్షీం పద్మవాసినీం |
పద్మవక్త్రాం పద్మహస్తాం వందే పద్మామహర్నిశం || 1 ||

పూర్ణేందువదనాం దివ్యరత్నాభరణభూషితాం |
వరదాభయహస్తాఢ్యాం ధ్యాయేచ్ఛంద్రసహోదరీం || 2 ||

ఇచ్ఛారూపాం భగవతః సచ్చిదానందరూపిణీం |
సర్వజ్ఞాం సర్వజననీం విష్ణువక్షస్స్థలాలయాం |
దయాలుమనిశం ధ్యాయేత్ సుఖసిద్ధిస్వరూపిణీం || 3 ||

అథ లక్ష్మీసహస్రనామస్తోత్రం

నిత్యాగతానంతనిత్యా నందినీ జనరంజనీ |
నిత్యప్రకాశినీ చైవ స్వప్రకాశస్వరూపిణీ || 1 ||

జ్యోతిష్మతీ మహామాతా సర్వమంత్రఫలప్రదా |
దారిద్యధ్వంసినీ దేవీ హృదయగ్రంథిభేదినీ || 13 ||

సహస్రాదిత్యసంకాశా చంద్రికా చంద్రరూపిణీ |
గాయత్రీ సోమసంభూతిః సావిత్రీ ప్రణవాత్మికా || 14 ||

శాంకరీ వైష్ణవీ బ్రాహ్మీ సర్వదేవనమస్కృతా |
సేవ్యదుర్గా కుబేరాక్షీ కరవీరనివాసినీ || 15 ||

జయా చ విజయా వైవ జయంతీ చాపరాజితా |
కుబ్జికా కాలికా శాస్త్రీ వీణాపుస్తకధారిణీ || 16 ||

సర్వజ్ఞశక్తిః శ్రీశక్తిర్బ్రహ్మవిష్ణుశివాత్మికా |
ఇడా పింగలికా మధ్యా మృణాలీ తంతురూపిణీ || 17 ||

యజ్ఞేశానీ ప్రథా దీక్షా దక్షిణా సర్వమోహినీ |
అష్టాంగయోగినీ దేవీ నిర్భజధ్యానగోచరా || 18 ||

సర్వతీర్థస్థితా శుద్ధా సర్వపర్వతవాసినీ |
వేదశాస్త్రప్రభా దేవీ షడంగాదిపదక్రమ || 19 ||

శివా ధాత్రీ శుభానందా యజ్ఞకర్మస్వరూపిణీ |
వ్రతినీ మేనకా దేవీ బ్రహ్మణీ బ్రహ్మచారిణీ || 20 ||

ఏకాక్షరపరా తారా భవబంధవినాశినీ |
విశ్వంభరా ధరాధారా నిరాధారాధికస్వరా || 21 ||

రాకా కుహూరమావాస్యా పూర్ణిమాఽనుమతీ ద్యుతిః |
సినీవాలీ శివా వశ్యా వైశ్వదేవీ పిశంగిలా || 22 ||

పిప్పలా చ విశాలాక్షీ రక్షోఘ్ని వృష్టికారిణీ |
దుష్టవిద్రావిణీ దేవీ సర్వోపద్రవనాశినీ || 23 ||

శారదా శరసంధానా సర్వశస్త్రస్వరూపిణీ |
యుద్ధమధ్యస్థితా దేవీ సర్వభూతప్రభంజనీ || 24 ||

అయుద్ధా యుద్ధరూపా చ శాంతా శాంతిస్వరూపిణీ |
గంగా సరస్వతీ వేణీ యమునా నర్మదాపగా || 25 ||

సముద్రవసనావాసా బ్రహ్మాండశ్రోణిమేఖలా |
పంచవక్త్రా దశభుజా శుద్ధస్ఫటికసన్నిభా || 26 ||

రక్తాకృష్ణా సితా పీతా సర్వవర్ణా నిరీశ్వరీ |
కాలికా చక్రికా దేవీ సత్యా తు బటుకా స్థితా || 27 ||

తరుణీ వారుణీ నారీ జ్యేష్ఠా దేవీ సురేశ్వరీ |
విశ్వంభరా ధరా కర్త్రీ గలార్గలవిభంజనీ || 28 ||

సంధ్యా రాత్రిర్ద్దివా జ్యోత్స్నా కలా కాష్ఠా నిమేషికా |
ఉర్వీ కాత్యాయనీ శుభ్రా సంసారార్ణవతారిణీ || 29 ||

కపిలా కీలికాఽశోకా మల్లికా నవమల్లికా |
దేవికా నందికా శాంతా భంజికా భయభంజికా || 30 ||

కాశికీ వైదికీ దేవీ సౌరీ రూపాధికాతిభా |
దిగ్వస్త్రా నవవస్త్రా చ కన్యకా కమలోద్భవా || 31 ||

శ్రీః సౌమ్యలక్షణాతీతదుర్గా సూత్రప్రబోధికా |
శ్రద్ధా మేధా కృతిః ప్రజ్ఞా ధారణా కాంతిరేవ చ || 32 ||

శ్రుతిః స్మృతిర్ధృతిర్ధన్యా భూతిరిష్టిర్మనీషిణీ |
విరక్తిర్వా్యపినీ మాయా సర్వమాయాప్రభంజనీ || 33 ||

మహేంద్రీ మంత్రిణీ సింహీ చేంద్రజాలస్వరూపిణీ |
అవస్థాత్రయనిర్ముక్తా గుణత్రయవివర్జితా || 34 ||

ఈషణత్రయనిర్ముక్తా సర్వరోగవివర్జితా |
యోగిధ్యానాంతగమ్యా చ యోగధ్యానపరాయణా || 35 ||

త్రయీశిఖావిశేషజ్ఞా వేదాంతజ్ఞానరూపిణీ |
భారతీ కమలా భాషా పద్మా పద్మవతీ కృతిః || 36 ||

గౌతమీ గోమతీ గౌరీ ఈశానా హంసవాహినీ |
నారాయణీ ప్రభాధారా జుహ్వావీ శంకరాత్మజా || 37 ||

చిత్రఘంటా సునందా శ్రీర్మానవీ మనుసంభవా |
స్తంభినీ క్షోమిణీ మారీ భ్రామిణీ శత్రుమారిణీ || 38 ||

మోహినీ ద్వేషిణీ వీరా అఘూరారుద్రరూపిణీ |
రుద్రైకాదశినీ పుణ్యా కల్యాణీ లాభకారిణీ || 39 ||

దేవదుర్గా మహాదూతా స్వప్నదుర్గాష్టభైరవీ |
సూర్యచంద్రాగ్నిరూపా చ గ్రహనక్షత్రరూపిణీ || 40 ||

బిందునాదకలాతీతా బిందునాదకలాత్మికా |
దశవాయుజయాకారా కలాషోడశసంయుతా || 41 ||

కాశ్యపీ కమలాదేవీ నాదచక్రనివాసినీ |
మృడాధారా స్థిరా గుహ్యో దేవికా చక్రరూపిణీ || 42 ||

అవిద్యా శార్వరీ భుంజా జంభాసురనిబర్హిణీ |
శ్రీకాయా శ్రీకలా శుభ్రా కర్మనిర్మూలకారిణీ || 43 ||

ఆదిలక్ష్మీర్గుణాధారా పంచబ్రహ్మాత్మికా పరా |
శ్రుతిర్బ్రహ్మముఖావాసా సర్వసంపత్తిరూపిణీ || 44 ||

మృతసంజీవనీ మైత్రీ కామినీ కామవర్జితా |
నిర్వాణమార్గదా దేవీ హంసినీ కాశికా క్షమా || 45 ||

సపర్యా గుణినీ భిన్నా నిర్గుణా ఖండితా శుభా ।
స్వామినీ వేదినీ శక్యా శాంబరీ చక్ర ధారినీ ॥ 46 ॥

దండినీ ముండినీ వ్యాఘ్రీ శిఖినీ సోమసంహతిః ।
చింతామణిశ్చిదానందా పంచబాణాగ్రబోధినీ ॥ 47 ॥

బాణశ్రేణిఃసహస్రాక్షీ సహస్రభుజపాదుకా ।
సంధ్యావలిస్త్రీసంధ్యాఖ్యా బ్రహ్మాండమణిభూషణా ॥ 48 ॥

వాసవీ దారుణీ నేనా కులికా మంత్రరంజినీ ।
జిత ప్రాణస్వరూపా చ కాంతా కామ్యవరప్రదా ॥ 49 ॥

మంత్రబ్రాహ్మణవిద్యార్థీ నాదరూపా హవిష్మతీ ।
ఆధర్వణిః శ్రుతిః శూన్యా కల్పనావర్జితా సతీ ॥ 50 ॥

సత్తా జాతిః ప్రమామేయా ప్రమితిః ప్రాణదా గతిః ।
అవర్ణా పంచవర్ణా చ సర్వదా భువనేశ్వరీ ॥ 51 ॥

త్రైలోక్యమోహినీ విద్యా సర్వభర్త్రీ క్షరాక్షరా ।
హిరణ్యవర్ణా హరిణీ సర్వోపద్రవనాశినీ ॥ 52 ॥

కైవల్య పదవీరేఖా సూర్యమండలసంస్థితా ।
సోమమండలమధ్యస్థా వహ్నిమండలసంస్థితా ॥ 53 ॥

వాయుమండలమధ్యస్థా వ్యోమమండలసంస్థితా ।
చక్రికా చక్రమధ్యస్థా చక్రమార్గప్రవర్తినీ ॥ 54 ॥

కోకిలా కులచక్రేశా పక్షతిః పంక్తిపావనీ ।
సర్వసిద్ధాంతమార్గస్థా షడ్వర్ణావరవర్జితా ॥ 55 ॥

శరరుద్రహారా హంత్రీ సర్వసంహారకారిణీ ।
పురుషా పౌరుషీ తుష్టిః సర్వతంత్రప్రసూతికా ॥ 56 ॥

అర్ధనారీశ్వరీ దేవీ సర్వవిద్యాప్రదాయినీ |
భార్గవీ భూజుషీ విద్యా సర్వోపనిషదాస్థితా || 57 ||

వ్యోమకేశాఖిలప్రాణా పంచకోశవిలక్షణా |
పంచకోశాత్మికా ప్రత్యక్షంచబ్రహ్మాత్మికా శివా || 58 ||

జగజ్జరా జనిత్రీ చ పంచకర్మప్రసూతికా |
వాగ్దేవ్యాభరణాకారా సర్వకామ్యస్థితా స్థితి || 59 ||

అష్టాదశచతుఃషష్టిపీఠికా విద్యయా యుతా |
కాలికాకర్షణశ్యామా యక్షిణీ కిన్నరేశ్వరీ || 60 ||

కేతకీ మల్లికాఽశోకావారాహీ ధరణీ ధ్రువా |
నారసింహీ మహోగ్రాస్యా భక్తానామార్తినాశినీ || 61 ||

అంతర్వలా స్థిరా లక్ష్మీర్జరామరణనాశినీ |
శ్రీరంజితా మహాకాయా సోమసూర్యాగ్నిలోచనా || 62 ||

అదితిర్దేవమాతా చ అష్టపుత్రాష్టయోగినీ |
అష్ట ప్రకృతిరష్టాష్టవిభ్రాజద్వికృతాకృతిః || 63 ||

దుర్భిక్షధ్వంసినీ దేవీ సీతా సత్యా చ రుక్మిణీ |
ఖ్యాతిజా భార్గవీ దేవీ దేవయోనిస్తపస్వినీ || 64 ||

శాకంభరీ మహాశోణా గరుడోపరిసంస్థితా |
సింహగా వ్యాఘ్రగా దేవీ వాయుగా చ మహాద్రుగా || 65 ||

అకారాదిక్షకారాంతా సర్వవిద్యాధిదేవతా |
మంత్రవ్యాఖ్యాననిపుణా జ్యోతిఃశాస్త్రైకలోచనా || 66 ||

ఇడా పింగలికా మధ్యా సుషుమ్నా గ్రంథిభేదినీ |
కాలచక్రాశ్రయోపేతా కాలచక్రస్వరూపిణీ || 67 ||

వైశారదీ మతిశ్రేష్ఠా వరిష్ఠా సర్వదీపికా |
వైనాయకీ వరారోహః శ్రోణివేలాబహిర్వలిః || 68 ||

జమ్మినీ జృంభిణీ జంభకారిణీ గణకారికా |
శరణీ చక్రికానంతా సర్వవ్యాధిచికిత్సకీ || 69 ||

దేవకీ దేవసంకాశా వారిధిః కరుణాకరా |
శర్వరీ సర్వ సంపన్నా సర్వపాపప్రభంజనీ || 70 ||

ఏకమాత్రా ద్విమాత్రా చ త్రిమాత్రా చ తథాఽపరా |
అర్థమాత్రా పరా సూక్ష్మా సూక్ష్మార్థార్థపరాఽపరా || 71 ||

ఏకవీరా విశేషాఖ్యా షష్ఠీ దేవీ మనస్వినీ |
వైష్కర్మ్య నిష్కలా లోకా జ్ఞానకర్మాధికా గుణా || 72 ||

సబంధ్యానందసందోహః వ్యోమాకారాఽనిరూపితా |
గద్యపద్యాత్మికా వాణీ సర్వాలంకారసంయుతా || 73 ||

సాధుబంధపదన్యాసా సర్వోఘటికావలిః |
షట్కర్మా కర్కశాకారా సర్వకర్మవివర్జితా || 74 ||

ఆదిత్యవర్ణా చాపర్ణా కామినీ వరరూపిణీ |
బ్రహ్మణీ బ్రహ్మ సంతానా వేదవాగీశ్వరీ శివా || 75 ||

పురాణన్యాయమీమాంసాధర్మశాస్త్రాగమశ్రుతా |
సద్యోవేదవతీ సర్వా హంసీ విద్యాధిదేవతా || 76 ||

విశ్వేశ్వరీ జగద్ధాత్రీ విశ్వనిర్మాణకారిణీ |
వైదికీ వేదరూపా చ కాలికా కాలరూపిణీ || 77 ||

నారాయణీ మహాదేవీ సర్వతత్త్వప్రవర్తినీ |
హిరణ్యవర్ణరూపా చ హిరణ్యపదసంభవా || 78 ||

కైవల్యపదవీ పుణ్యా కైవల్యజ్ఞానలక్షితా |
బ్రహ్మసంపత్తిరూపా చ బ్రహ్మసంపత్తికారిణీ || 79 ||

వారూణీ వారుణారాధ్యా సర్వకర్మప్రవర్తినీ |
ఏకాక్షరపరాఽఽయుక్తా సర్వదారిద్ర్యభంజినీ || 80 ||

పాశాంకుశాన్వితా దివ్యా వీణావ్యాఖ్యాక్షసూత్రభృత్ |
ఏకమూర్తిస్త్రయీమూర్తిర్మధుకైటభభంజినీ || 81 ||

సాంఖ్యా సాంఖ్యవతీ జ్వాలా జ్వలంతీ కామరూపిణీ |
జాగ్రంతీ సర్వసంపత్తిః సుషుప్తాన్వేష్టదాయినీ || 82 ||

కపాలినీ మహాదంష్ట్రా భ్రుకుటీ కుటిలాననా |
సర్వావాసా సువాసా చ బృహత్యష్టిశ్చ శక్కరీ || 83 ||

ఛందోగణప్రతిష్ఠా చ కల్మాషీ కరుణాత్మికా |
చక్షుష్మతీ మహాఘోషా ఖడ్గచర్మధరాశనిః || 84 ||

శిల్పవైచిత్ర్యవిద్యోతా సర్వతోభద్రవాసినీ |
అచింత్యలక్షణాకారా సూత్రభాష్యనిబంధనా || 85 ||

సర్వవేదార్థసంపత్తిః సర్వశాస్త్రార్థమాతృకా |
అకారాదిక్షకారాంతసర్వవర్ణకృతస్థలా || 86 ||

సర్వలక్ష్మీః సదానందా సారవిద్యా సదాశివా |
సర్వజ్ఞా సర్వశక్తిశ్చ ఖేచరీ రూపగోచ్ఛ్రితా || 87 ||

అణిమాదిగుణోపేతా పరా కాష్ఠా పరా గతిః |
హంసయుక్తవిమానస్థా హంసారూడా శశిప్రభా || 88 ||

భవానీ వాసనాశక్తిరాకృతిస్థాఽఖిలాఖిలా |
తంత్రహేతుర్విచిత్రాంగీ వ్యోమగంగావినోదినీ || 89 ||

వర్షా చ వార్షికా చైవ ఋగ్యజస్సామరూపిణీ |
మహానదీనదీపుణ్యాఽగణ్యాపుణ్యగుణక్రియా || 90 ||

సమాధిగతలభ్యార్థా శ్రోతవ్యా స్వప్రియా ఘృణా |
నామాక్షరపరా దేవీ ఉపసర్గనఖాంచితా || 91 ||

నిపాతోరుద్వయాజంఘా మాతృకా మంత్రరూపిణీ |
ఆసీనా చ శయానా చ తిష్ఠంతీ ధావనాధికా || 92 ||

లక్ష్యలక్షణయోగాధ్యా తాద్రూప్యగణనాకృతిః |
సైకరూపా నైకరూపా సేందురూపా తదాకృతిః || 93 ||

సమాసతద్ధితాకారా విభక్తివచనాత్మికా |
స్వాహాకారా స్వధాకారా శ్రీపత్యర్థాంగనందినీ || 94 ||

గంభీరా గహనా గుహ్యో యోనిలింగార్థధారిణీ |
శేషవాసుకిసంసేవ్యా చషాలా వరవర్ణినీ || 95 ||

కారుణ్యాకారసంపత్తిః కీలకృన్మంత్రకీలికా |
శక్తిబీజాత్మికా సర్వమంత్రేష్టాక్షయకామనా || 96 ||

ఆగ్నేయీపార్థివా ఆప్యో వాయవ్యా వ్యోమకేతనా |
సత్యజ్ఞానాత్మికాఽఽనందా బ్రాహ్మీ బ్రహ్మసనాతనీ || 97 ||

అవిద్యా వాసనా మాయా ప్రకృతిః సర్వ మోహినీ |
శక్తిర్ధారణశక్తిశ్చ చిదచిచ్ఛక్తియోగినీ || 98 ||

వక్త్రారుణా మహామాయా మరీచిర్మదమర్దినీ |
విరాట్ స్వాహా స్వధా శుద్ధా నీరూపాస్త్రీఃసుభక్తిగా || 99 ||

నిరూపితద్వయావిద్యా నిత్యానిత్యస్వరూపిణీ |
వైరాజమార్గసంచారా సర్వసత్పథదర్శినీ || 100 ||

జాలంధరీ మృడానీ చ భవానీ భవభంజనీ |
త్రైకాలికజ్ఞానతంతుస్త్రికాలజ్ఞానదాయినీ || 101 ||

నాదాతీతా స్మృతిః ప్రజ్ఞా ధాత్రీరూపా త్రిపుష్కరా |
పరాజితా విధానజ్ఞా విశిషితగుణాత్మికా || 102 ||

హిరణ్యకేశినీ హేమబ్రహ్మసూత్రవిచక్షణా |
అసంఖ్యేయపరార్థాంతస్వరవ్యంజనపైఖరీ || 103 ||

మధుజిహ్వో మధుమతీ మధుమాసోదయా మధుః |
మాధవీ చ మహాభాగా మేఘగంభీరనిస్వనా || 104 ||

బ్రహ్మవిష్ణుమహేశాదిజ్ఞాతవ్యార్థవిశేషగా |
నాభౌ వహ్నిశిఖాకారా లలాటే చంద్రసన్నిభా || 105 ||

భ్రూమధ్యే భాస్కరాకారా సర్వతారాకృత్స్వీధి |
కృత్తికాదిభరణ్యంతనక్షత్రేష్ట్యార్చితోదయా || 106 ||

గ్రహవిద్యాత్మికా జ్యోతిర్జ్యోతిర్విన్మతిజీవికా |
బ్రహ్మాండగర్భిణీ బాలా సప్తావరణదేవతా || 107 ||

వైరాజోత్తమసామ్రాజ్యా కుమారకుశలోదయా |
బగలా భ్రమరాంబా చ శివదూతీ శివాత్మికా || 108 ||

మేరువింధ్యాతిసంస్థానా కాశ్మీరపురవాసినీ |
యోగనిద్రా మహానిద్రా వినిద్రా రాక్షసాశ్రితా || 109 ||

సువర్ణదా మహాగంగా పంచాఖ్యా పంచసంహతిః |
సుప్రజాతా సువీరా చ సుపోషా సుపతిః శివా || 110 ||

సుగృహో రక్తబీజాంతా హతకందర్పజీవికా |
సముద్రవ్యోమమధ్యస్థా సమబిందుసమాశ్రయా || 111 ||

సౌభాగ్యరసజీవాతుః సారాసారవివేకదృక్ |
త్రివల్యాదిసుపుష్టాంగా భారతీ భరతాశ్రితా || 112 ||

నాదబ్రహ్మమయీ విద్యా జ్ఞానబ్రహ్మమయీ పరా |
బ్రహ్మనాడీ నిరుక్తిశ్చ బ్రహ్మకైవల్యసాధనం || 113 ||

కాలికేయమహోదారపీర్యవిక్రమరూపిణీ |
వడవాన్నిశిఖావక్త్రా మహాకవలతర్పణా || 114 ||

మహాభూతా మహాదర్పా మహాసారా మహాక్రతుః |
పంచభూతమహాగ్రాసా పంచభూతాదిదేవతా || 115 ||

సర్వప్రమాణా సంపత్తిః సర్వరోగప్రతిక్రియా |
బ్రహ్మాండాంతర్బహిర్యవ్యస్తా విష్ణువక్షోవిభూషిణీ || 116 ||

శాంకరీ విధివక్త్రస్థా ప్రవరా వరహేతుకీ |
హేమమాలా శిఖామాలా త్రిశిఖా పంచమోచనా || 117 ||

సర్వాగమసదాచారా మర్యాదా యాతుభంజినీ |
పుణ్యశ్లోకప్రబంధాఢ్యా సర్వాంతర్యామిరూపిణీ || 118 ||

సామగానసమారాధ్యా శ్రోత్రకర్ణరసాయనం |
జీవలోకైకజీవాతుర్భద్రోదారవిలోకనా || 119 ||

తడితోటిలసత్కాంతిః తరుణీ హరిసుందరీ |
మీననేత్రా చ సేంద్రాక్షీ విశాలాక్షీ సుమంగలా || 120 ||

సర్వమంగలసంపన్నా సాక్షాన్మంగలదేవతా |
దేహహృద్దీపికా దీప్తిర్బ్రహ్మపాపప్రణాశినీ || 121 ||

అర్ధచంద్రోల్లసద్దంష్ట్రా యజ్ఞవాటివిలాసినీ |
మహాదుర్గా మహోత్సాహా మహాదేవబలోదయా || 122 ||

డాకినీడ్యా శాకినీడ్యా సాకినీడ్యా సమస్తజుట్ |
నిరంకుశా నాకివంద్యా షడాధారాధిదేవతా || 123 ||

భువనజ్ఞానినిఃశ్రేణీ భువనాకారవల్లరీ |
శాశ్వతీ శాశ్వతాకారా లోకానుగ్రహాకారిణీ || 124 ||

సారసీ మానసీ హంసీ హంసలోకప్రదాయినీ |
చిన్ముద్రాలంకృతకరా కోటిసూర్యసమప్రభా || 125 ||

సుఖప్రాణిఃశిరోరేఖా నదదృష్టప్రదాయినీ |
సర్వసాంకర్యదోషఘ్ని గ్రహోపద్రవనాశినీ || 126 ||

క్షుద్రజంతుభయఘ్ని చ విషరోగాదిభంజినీ |
సదాశాంతా సదాశుద్ధా గృహచ్ఛిద్రనివారిణీ || 127 ||

కలిదోషప్రశమనీ కోలాహలపురస్థితా |
గౌరీ కాక్షణికీ ముఖ్యా జఘన్యాకృతివర్జితా || 128 ||

మాయావిద్యా మూలభూతా వాసవీ విష్ణుచేతనా |
వాదినీ వసురూపా చ వసురత్నపరిచ్ఛదా || 129 ||

ఛాందసీ చంద్రహృదయా మంత్రస్వచ్ఛందభైరవీ |
వనమాలా వైజయంతీ పంచదివ్యాయుధాత్మికా || 130 ||

పీతాంబరమయీ చంచత్కైస్తుభా హరికామినీ |
నిత్యా తథ్యా రమా రామా రమణీ మృత్యుభంజినీ || 131 ||

జ్యేష్ఠా కాష్ఠాధనిష్ఠాంతా శరాంగీ నిర్గుణప్రియా |
మైత్రేయా మిత్రవిందా చ శేష్యశేషకలాశయా || 132 ||

వారాణసీ వాసరతాచార్యావర్తజనస్తుతా |
జగదుత్పత్తిసంస్థానసంహారత్రయకారణం || 133 ||

త్వమంబ విష్ణుసర్వస్వం నమస్తేఽస్తు మహేశ్వరి ।
నమస్తే సర్వలోకానాం జనన్యై పుణ్యమూర్తయే ॥ 134 ॥

సిద్ధ లక్ష్మీర్మహాకాలి మహాలక్ష్మి నమోఽస్తు తే ।
సద్యోజాతాదిపంచాగ్నిరూపాపంచకపంచకం ॥ 135 ॥

తంత్రలక్ష్మీర్భవత్యాదిరాద్యాద్యే తే నమో నమః ।
సృష్ట్యాదికారణాకారవితతే దోషవర్జితే ॥ 136 ॥

జగల్లక్ష్మీర్జగన్మాతర్విష్ణుపత్ని నమోఽస్తు తే ।
నవకోటిమహాశక్తిసముపాస్యపదాంబుజే ॥ 137 ॥

కనత్సోవర్ణరత్నాడ్యే సర్వాభరణభూషితే ।
అనంతానిత్యమహిషి ప్రపంచేశ్వరనాయకి ॥ 138 ॥

అత్యుచ్చితపదాంతస్థే పరమవ్యోమనాయకి ।
నాకప్పృథగతారాడ్యే విష్ణులోకవిలాసిని ॥ 139 ॥

వైకుంఠరాజమహిషి శ్రీరంగనగరాశ్రితే ।
రంగనాయకి భూపుత్రి కృష్ణే వరదవల్లభే ॥ 140 ॥

కోటిబ్రహ్మాదిసంసేవ్యే కోటిరుద్రాదికీర్తితే ।
మాతులంగమయం ఘేటం సౌ వర్ణచషకం తథా ॥ 141 ॥

పద్మద్వయం పూర్ణకుంభం కీరం చ వరదాభయే ।
పాశమంకుశకం శంఖం చక్రం శూలం కృపాణికాం ॥ 142 ॥

ధనుర్పాణౌ చాక్షమాలాం చిన్ముద్రామపి బిభ్రతీ ।
అష్టాదశభుజే లక్ష్మీమహాష్టాదశ పీఠగే ॥ 143 ॥

భూమినీలాదిసంసేవ్యే స్వామిచిత్తానువర్తిని ।
పద్మే పద్మాలయే పద్మి పూర్ణకుంభాభిషేచితే ॥ 144 ॥

ఇందిరేందిందిరాభాక్షి క్షీరసాగరకన్యకే |
భార్గవి త్వం స్వతంత్రేచ్ఛావశీకృతజగత్పతిః || 145 ||

మంగలం మంగలానాం త్వం దేవతానాం చ దేవతా |
త్వముత్తమోత్తమానాం చ త్వం శ్రేయః పరమామృతం || 146 ||

ధనధాన్యాభివృద్ధిశ్చ సార్వభౌమసుఖోచ్ఛ్రియా |
ఆందోలికాదిసౌభాగ్యం మత్తేభాదిమహోదయః || 147 ||

పుత్రపౌత్రాభివృద్ధిశ్చ విద్యాభోగబలాదికం |
ఆయురారోగ్యసంపత్తిర్షైశ్వర్యం త్వమేవ హి || 148 ||

పదమేవ విభూతిశ్చ సూక్ష్మాత్సూక్ష్మతరా గతిః |
సదయాపాంగసందత్తబ్రహ్మాండ్రాదిపదస్థితిః || 149 ||

అవ్యాహతమహాభాగ్యం త్వమేవాక్షోభ్యవిక్రమః |
సమన్వయశ్చ వేదానామవిరోధస్త్వమేవ హి || 150 ||

నిఃశ్రేయసపదప్రాప్తిసాధనం ఫలమేవ చ |
శ్రీమంత్రరాజరాజ్ఞీ చ శ్రీవిద్యా క్షేమకారిణీ || 151 ||

శ్రీంబీజజపసంతుష్టా ఐం-హ్రీం-శ్రీం-బీజపాలికా |
ప్రపత్తిమార్గసులభా విష్ణుప్రథమకింకరీ || 152 ||

క్లీంకారార్థసావిత్రి చ సౌమంగల్యాధిదేవతా |
శ్రీషోడశాక్షరీ విద్యా శ్రీయంత్రపురవాసినీ || 153 ||

సర్వమంగలమాంగల్యే శివే సర్వార్థసాధికే |
శరణ్యే శ్ర్యంబికే గౌరీ నారాయణీ నమోఽస్తుతే |
పునః పునర్నమస్తేఽస్తు సాష్టాంగమయుతం పునః || 154 ||

సనత్కుమార ఉవాచ

ఏవం స్తుతా మహాలక్ష్మీర్భ్రహ్మరుద్రాదిభిః సురైః |
నమద్భిరార్చైర్దేవైశ్చ నిస్సవ్యైవరోభగవర్జితైః || 155 ||

జ్యేష్ఠాజుష్టైశ్చ నిఃశ్రీకైః సంసారాస్వపరాయణైః |
విష్ణుపత్నీ దదౌ తేషాం దర్శనం దృష్టితర్పణం || 156 ||

శరత్పూర్ణేందుకోట్యాభధవలాపాంగవిక్షణైః |
సర్వాన్సత్త్వసమావిష్టాః చక్రే హృష్టా వరం దదౌ || 157 ||

మహాలక్ష్మీరువాచ
నామ్నాం సాష్టసహస్రం మే ప్రమాదాద్వాపి యః సకృత్ |
కీర్తయేత్తత్కులే సత్యం వసామ్యాచంద్రతారకం || 158 ||

కిం పునర్నియమాజ్ఞప్తుర్మదేకశరణస్య చ |
మాతృవత్సానుకంపాహం పోషకీ స్యామహర్నిశం || 159 ||

మన్నామ స్తవతాం లోకే దుర్లభం నాస్తి చింతితం |
మత్ప్రసాదేన సర్వేఽపి స్వస్వేష్టార్థమవాప్స్యథ || 160 ||

లుప్తవైష్ణవధర్మస్య మద్వ్రతేష్వవకీర్ణినః |
భక్తిప్రపత్తిహీనస్య వంద్యో నామ్నాం స్తవోఽపి మే || 161 ||

తస్మాదవశ్యం తైర్దోషైర్విహీనః పాపవర్జితః |
జపేత్సాష్టసహస్రం మే నామ్నాం ప్రత్యహమాదరాత్ || 162 ||

సాక్షాదలక్ష్మీపుత్రోఽపి దుర్భాగ్యోఽప్యలసోఽపి వా |
అప్రయత్నోఽపి మూఢోఽపి వికలః పతితోఽపి చ || 163 ||

అవశ్యం ప్రాప్నుయాద్భాగ్యం మత్ప్రసాదేన కేవలం |
 స్పృహేయమచిరాద్దేవా వరదానాయ జాపినః |
 దదామి సర్వమిష్టార్థం లక్ష్మీతి స్మరతాం ధ్రువం || 164 ||

సనత్కుమార ఉవాచ
 ఇత్యుక్త్వాంతర్దధే లక్ష్మీరైష్టవీ భగవత్కలా |
 ఇష్టాపూర్తం చ సుకృతం భాగధేయం చ చింతితం || 165 ||

స్వం స్వం స్థానం చ భోగం చ విజయం లేభిరే సురాః |
 తదేతత్ప్రవదామ్యద్య లక్ష్మీనామసహస్రకం |
 యోగినః పఠత క్షిప్రం చింతితార్థానవాప్స్యథ || 166 ||

గార్గ్య ఉవాచ
 సనత్కుమారో యోగీంద్ర ఇత్యుక్త్వా స దయానిధిః |
 అనుగృహ్య యయౌ క్షిప్రం తాంశ్చ ద్వాదశయోగినః || 167 ||

తస్మాదేతద్రహస్యం చ గోప్యం జప్యం ప్రయత్నతః |
 అష్టమ్యాం చ చతుర్దశ్యాం నవాభ్యాం భృగువాసరే || 168 ||

పౌర్ణమాస్యామమాయాం చ పర్వకాలే విశేషతః |
 జపేద్వా నిత్యకార్యేషు సర్వాన్కామానవాప్నుయాత్ || 169 ||

|| ఇతి శ్రీలక్ష్మీసహస్రనామస్తోత్రం సంపూర్ణం ||